

ሰንበት ዘፍሬ

መስከረም 8 2009 ዓ.ም. (9/20/2016)

መዝሙር: እኩት አንተ ወስቡሕ ስምክ ወዓቢይ ኅይልከ...

ንባባት: ዕብ 12:5-13፥ ያዕ. 5:1-10፥ ግ.ሓ.19:21-ፍ፥ ሉቃ 13:22-30.

ምስባክ: ምድርኒ ወሃበት ፍሬሃ፥ ወይባርከነ እግዚአብሔር አምላክነ፥ ወይባርከነ እግዚአብሔር። “ምድሪ ፍሬአ፡ትህብ፥ እግዚአብሔር፡አምላኽና ይባርኽና፥ እግዚአብሔር ክባርኽና እዩ”። መዝ. 85:12።

መዝሙር: “አ ኅይታይ ንፍሬ ምድርኻ ባርኽ ብኽረምቲ ብበረኽትካ እትኸፍት ኅይታ ከማኻ ዝበለ ጻድቕን መሓርን መን አሎ? እታ ጠምያ ነራ ዝጸገበት ነፍሲ ካብ ሞት ድኒና ትባርኽካ አላ፥ አብ ሰማይ እትቐመጥን ብትሑታት እትባርኽን ምስጉን ንስኻ ኢኻ። ስምካ ንኡድ ክእለትካ ድማ ዓቢይ እዩ። ንስኻ ኢኻ ንሰንበት ዕረፍቲ ገርካ ዝሰራዕካን ንኹሉ ዘዝግብኦ ምግቢ ዝሃብካዮን”።

ዘሎናዮ እዋን እዋን ፍረ እዩ። ሓረስታይ ዘራእቱ ፈርዶ አብ ምሉእ ምትእምማን ናይ ዓመት ቀለቡ ዘረጋግጹ እዋን እዩ። እዚ አብ መንፈሳዊ ቀለብና ክንቅርብ የተሓሳስበና። ነዚ ዓመት ከመይ ገረ እጅምሮ አሎኹ ኢልና ሕይወትና ብመንፈሳዊ ስንቂ አስኒቕናዶ ንጅምሮ አሎና ክንብል ግቡእ እዩ። ከም ሰባት መጠን ስንቂ ከይውሕደና ክንርኢ የድልየና እዩ። ጉዕዞና ዕዉት ክኸውን ብመንፈሳዊ ሕይወትና ዝሰነቕና ክንኸውን የድልየና።

ናይ ሎሚ ወንጌል ንምቕት ንጣዕሚ አወጊድና አብ መገዲ አምላኽ ክንህሉ የዘኻኸረና። “በታ ጸባብ አፍደገ ንምእታው ተጋደሉ” ይብለና። ጉዕዞ ሰማይ ከዝንጋዕ ዘይብሉ ጉዳይ እዩ። ጉዳይ ድሕነትና ኩሉ ጊዜ ሓለዋ የድልዮ።

አብ ሓደ ዝንገር ታሪኽ ሰለስተ ሰባት ዝተፈላለዩ እምነት ዝኸተሉ ብዛዕባ ሃይማኖቶም ክትዕ አልዲሎም። ሰለስቲኦም ሓረስቶስ ጥጡጥ እዮም ነሮም። አብ ክትዖም ናትና እዩ እቲ ሓቂ ናትና እባ እናበሎ አብ ርሱን ክትዕ አትዮም። አብ ጥቕኦም ሓደ ሽማግሌ ንኸትዖም ሱቕ ኢሉ ይሰምዕ ነሩ። አብቲ ሽማግሌ ቅርብ ኢሎም መንዩ ካባና ሓቂ ዘሎ ኢሎም ሓቲቶም ብኻልእ አዘራርባ አየናይ እምነት እዩ እቲ ሓቂ ሓዙ ዘሎ እናበሉ ሓቲቶም።

እቲ ሽማግሌ ህድእ ኢሉ እናአስተንፈስ ከምዚ እናበለ ክምልስ ጀሚሩ። ብምሳሌ ገሩ ምስቲ ስርሖም ዝመሳሰል ምስላ አምጺእሎም። ካብዚ ክሳብ እቲ ናይ ጡጥ መኻዚኖ ሰለስተ መገዲ አለዎ። ሓንቲ በዚ ጎሶ ደይብካ ብቐጥታ አብቲ መኻዚኖ ክትከይድ ትኽእል ሓጻር እያ እንተ ኾነ ዓቕብ ስለ ዝኾነ ብርቱዕ ድኻም ዘድልዮ እዩ። ብምስራቕ ወገን ናይ እዚ ጎሶ ገርካ ክትከይድ ትኽእል እቲ መገዲ ብዙሕ ነውሕ አይኮነን እንተኾነ ከርፋሕን ዘይጽቡቕን ክትከይድ ዘይጥዑም እዩ። ሳልሳይ ብወገን ምዕራብ ናይ እቲ ጎሶ ክትከይድ ትኽእል ነውሕ መገዲ ግን ዝቐለለ መገዲ ክትከይድ ትኽእል።

እንተኾነ ኢሉ ኣብ ዓዓይኖም እና ጠመተ ኣብቲ መኻዚኖ ምስ በጻሕካ እቲ ዋርድያ ከመይ ገርካ ከም ዝመጸእካ ወይ በየና መገዲ ከም ዝመጸእካ ኣይኮነን ዝሓተካ። “ዓርከይ ክሳብ ክንደናይ ጽቡቕ እዩ እዚ ጡጥካ” ኢሉ እዩ ዝሓተካ እናበለ ኣብ ሕይወት ኣገዳሲ ሕይወትና እንታይ ዓይነት ሕይወት ከም እንምርሕ እምበር ኣነ ከምዚ እዩ እምነተይ እናበልካ ምጅገር ኣብ ሓቂ ከም እንነብር ኣይገብረናን እዩ እናበለ ሃናጺ መልሲ ሂብዎም።

ኣብ ኢሳይስ 66: 18-21 ዘሎ እንተ ኣንብብና ድሕነት ኣምላኽ ንኹሎም መንግስታት ዓለም ከም ዝኾነ ንሕና ሰበኽቱ ከም ዝኾና ንኹሎም ደቂ ሰብ ኣብ መንግስቲ ኣምላኽ እንዕድም ከም ዝኾና ይነግረና። ኣብ መልእኽቲ ዕብራውያን ዘንብብና ወላ እውን ኣብ ጊዜ መቐጻዕቲ ኣምላኽ ንምሕረትና ኢሉ ከም ዝሰደለና ክንርዳእ ይምዕደና። ከምቲ ፈቃር ኣቦ ንውላዱ ከምህሮ ኢሉ ዝቐጽዖ ከምኡ ኣምላኽ ካብ ክፉእ ክመልሰና ኢሉ ክቐጽዓና ይክኣል። ኣብ ናይ ሎሚ ወንጌል ጉዳይ ድሕነት ቀሊል ከም ዘይኮነ ብዘይ ቅነዕ ነገራት ከይንታለል የጠንቅቐና። ድሕነት ንኹሉ እዩ እንተኾነ ብርቱዕ ሥራሕ ምስ ጸጋ ኣምላኽ ዕለት ዕለት ካስብ መዓልቲ ሞትና ምትሕብባር ይሓትት። ኣብኡ እንከሎ ብቐሊል ሸለል ክንብሎ ኣይግባእን። ጉዳይ ድሕነትና ተልእኮን ዓቢ መዝነትን እዩ።

ናይ ሎሚ ወንጌል ትርጉም ጉዕዞ ንኢየሩሳሌምን ዘስዕቦ ሓባራዊ ድሕነትን ይገልጻልና።

- 1. “ጎይታ እቶም ዝድሕኑስ ውሑዳት ድዮም” ኢየሱስ ምስ ኣርድእቱ ንኢየሩሳሌም ገጹ እናኸደ እንከሎ ሓደ ሰብ ዝሓተቶ እዩ። ኣገዳስን ዓቢ ሕቶን እዩ። ኣብ ጊዜ ኢየሱስ ብዙሓት ኣይሁድ ንሶም ጥራሕ ህዝበ እግዚአብሔር ንሶም ጥራሕ ሕሩያት ህዝበ ኣምላኽ ምዃኖም ይሓስቡ ነሮም። ብርድኢቶም ኣረማውያንን ዘይኣመንትን ኩሎም ንሕጊ ሙሴ ዘየኸብሩ ኩሎም ዘይድሕኑን ብኣምላኽ ዝተነጸጉ ገሮም ይሓስብዎም ነሮም። ድሕነት ንኣኣቶም ጥራሕ ነቶም ሕጊ ሙሴ ዘኸብሩ ዝተሓዘኡ ገሮም ይሓስብዎ ነሮም።

ኢየሱስ ነቲ ሕቶ ቀጥታዊ መልሲ ክህቦ ኣይደለን። ብኣንጻሩ ቅልል ዝበለ ሕቶ እናሓተተ ንስዓብቱ ብዛዕባ ድኅነት ክነግሮም ጀሚሩ። ኣብ ትምህርቱ ነቲ ቀንዲ ነገራት ክነግሮም ጀሚሩ። ከንደይ ከም ዝድኅኑ ኣገዳሲ ኣይኮነን። ኣገዳሲ ነገር ኣነን ንስኹምን ክንሓስቡሉ ዘሎና “ከመይ እንተ ገበርና ኢና እንድሕን” ነዚ እዩ ኢየሱስ መልሲ ዝህበሉ።

- 2. “በታ ጸባብ ኣፍደገ ንምእታው ተጋደሉ”፤ መጀመርያ ኣብ መንግስቲ ኣምላኽ ክንኣቱ በታ ጸባብ ኣፍደገ ክንቃለስ ኣሎና። እታ ጸባብ ኣፍደገ ጉዕዝኣ ብቀሊል ምስ ብዙሓት እትጉዓዛ ኣይኮነትን። ጸባብ ዘብላ ብዙሓት ሰባት ከምዘይጉዓዝዎ ከስምዕ ኢሉ እዩ። ድኅነት ብግልኻ ንበይንኻ ዝርኢ ጉዳይ እዩ። ከምኡ ድኅነት ቀሊል ኣይኮነን፤ እትኸፍሎ ዋጋ ኣልኣ፤ ብቃልስን ብስቓይን እዩ ዝርከብ።

እዛ ጸባብ ማዕጾ ንኹሉ ኸፍቲ እያ እንተ ኾነ እቶም ክኣትዉ ዝደልዩዎ ጥራሕ እዮም ተቐባልነት ዘልኦም። መንግስቲ ኣምላኽ ክትመርጾ ኣሎካ። ናይ ድኅነት ህያብ ብምፍልላይ ዝርከብ መሰል ኣይኮነን። ድሕነት ንኹሉ እዩ፤ ኣምላኽ ከኣ ኩሉ ክድሕን ድላዩ እዩ፤ እንተ ኾነ ሰማያዊ ናይ ድሕነት ፍቕሪ ግላዊ መልሲ ይሓትት።

- 3. “ካበይ ምዃንኩም ኣይፈልጠኩምን እየ”፤ ካልኣይ ኢየሱስ ነርድእቱ ብምሳሌ ገሩ ብዛዕባ ዝተዓጸወ ማዕጾ ተዛሪብዎም፤ ንሱ ኸኣ ነቶም ንኢየሱስ ምቕባል ዝደናጎዩ እዩ ዘስምዕ። ባዕሉ ከም ዝበሎ ንኣኡ ምኽታል፤ ምስኡ ምሳሕ ምብላዕ፤ ክዛረብ

እንከሎ ምስማዕ፣ እኹል አይኮነን። ካብኡ ንላዕሊ ክንገብሮ ዝግብኡና ነገራት ኣሎ። ሓደ ጊዜ ንዕድመ ኢየሱስ ድሕሪ ተቐቢልና ኣብ ትምህርቱ ጸኒዕና ክነብር ዕለት ዕለት ክነብሮ ኣሎና። እቶም ብእምነት ጸኒዖም ዘይነብሩ ኣብ ኣፍደገ ክተርፉ እዮም። ኣብዚ ኢየሱስ ዘጠንቅቐና ዘሎ ጉዳይ ድሕነትና ብሸለልትነት ክንሕዞ ከም ዘይግባእ፣ ሓንሳብ ሒዝኻዮ ዝረጋገጸ አይኮነን፣ ዕለት ዕለት ምንባሩ የድሊ። ከምቲ አይሁድ ደቂ ኣብርሃም ደቂ ዓበይቲ ነብያት እንዲና እናበሉ ዝአምኑ ዝነበሩ ግን ግብሮም ግብሪ ኣብርሃም ዘይኮነ ንሕናው እውን ብስም ተኸተልቲ ክርስቶስ ብስም ኮና ድሕነትና አይረጋገጸልናን እዩ። ክንድሕን ሕያው እምነት የድልየና።

4. “ቀዳሞት ዳኅሮት ዳኅሮት ከአ ቀዳሞት ክኹኑ እዮም”። ኣብ መጨረሻታ እቶም ንርእሶም ዓበይትን ሓያላትን፣ ንኹሉ ከምድላዮም ዝገብሩን ዘንቀሳቕሱን ኣብ መንግስቲ አምላኽ ክፍሊ አይክህልዎምን እዩ ይብለና። ብአንጻሩ እቶም ትሑታትንን ብማንም ዘይፍለጡ ክብረት ዘይብሎም ኣብ መንግስቲ አምላኽ ክአትዉ እዮም። ናይ እቶም ዝደሓኑ ዝርዝር ከገርመና እዩ። ስለምንታይ ኢልና እንተ ሓተትና ምኽንያቱ መገዲ አምላኽ ካብ መገድና ፍሉይ ስለ ዝኹነ።

ሓደ ዝንገር ታሪኽ ኣሎ። ሓንቲ ሃብታም ሰበይቲ መንግስተ ሰማይ ምስ ከደት እቶም ዘመሓድሩ ንእስ ዝበለ ክትነብሮ ደስ ዘዩብል ገዛ ሂደማ ንሳ ኸአ እዚ ድኣ እንታይ ክገብሮ አይደልዮን እየ ካልእ ሃቡኒ ኢላቶም። ንሳቶም ከአ ቅድሚ ኣብዚ ምምጻእኪ ዝልክኽክልና ነዚ ጥራሕ እዩ ከስርሕ ዝኽእል ኢሎማ። አማዕድው ኣቢላ እንተ ርኣየት ጽቡቕ ገዛ ርኣየት እም እቲ ጽቡቕ ገዛ ድኣ ናይ መን እዩ እናበለት ሓቲታቶም። ናይ ሰራሕተኛ ጀርዲንዚ እዩ ኢሎማ፣ ከመይ ኢሉ ናተይ ሰራሕተኛ ዝነበረ ድኻ ካብ ናተይ ዝበልጽ መቐመጢ ክስርሕ ይኽእል ኢላ ሓቲታ። ኣብዚ ዝሰራሕ ገዛውቲ ቦቲ ካብ ምድሪ ዝልክኽካዮ ነገራት እዩ ዝስርሑ፣ ንሕና አይኮናን እንመርጸሎም እዚ ንሰኺ ኣብ ዓለም እንከሎኺ ጽቡቕ ገዛ ከስርሕ አይለኣኽን ኢሎማ ይብሃል።

እም እቶም ዝድኅኑ ውሑዳት ድዮም። ኣብዚ ዓለም እንገብሮ እዩ ኣብ ሰማይ ስንቂ ዝኹነና፣ ኣብዚ ዘንጊዕና ናይ ሥጋ ነገር ጥራሕ ክንሓስብን ክንገብርን እንከሎና ንመጻኢ ሕይወትና ከይሓሰብና እንተ ነበርና ኣብ ሰማይ ጽቡቕ ቤት ክህልወና አይ ክእልን እዩ። ጊዜ ከሎካ ጊዜ አይትጸበ እዩ ነገሩ። ሎሚ ንሰማይ ዘእቱ ነገር ኣብ ምግባር ንጸመድ ኸዑ አምላኽ ኣታ እሙን ወደይ/ጌይ ክጽብዩኦ መጺእካለይ ክብለና እዩ።

እግዚአብሔር ነቶም ዘፍቅርም ይቐጽዮም።

ኣብ መልእኽቲ ዕብራውያን ንሎሚ ዝተነበት ንዘመናት ዝኸደ ሕቶ ተቐርብ። ስለምንታይ እዩ ንጥዑያት ብሩኻት ሰባት ሕማቕ ነገር ዝገጥሞም። ኣብ ሰባት ዝወርድ ባህርያውን ኩሉ እንርእዮ ስቓያትን መግለጺ ክንህበሉ አይንኽእልን ኢና። ንኣብነት ምዕልቕላቕ፣ ሓዊ፣ ምንድቕቕ ምድሪ። ገለ ሰባት ጸገማት ንጠባያትና የበርትዑ ብዝያዳ ሰብ ይገብሩና ዝብሉ ኣለዉ። ከይተሳቐኻ መኽሰብ የለን ዝብሃል ኣዘራርባ ኣሎ “No pain, no gain” ዝበለጸ ርኢቶን ግምትን ንሃብ ስቓይ ምስጢር እዩ። ኣብ ክርስትያናዊ ባህሊ ካብ ስቓይ ዘይምህዳም ብእምነት አምላኽ ክትቐበሎ እንከሎኻ ምስቲ ናይ ኢየሱስ ስቓያት ክተወሃህዶ እንከሎኻ ንኻልኣት ድሕነት ዘድሕን ክኸውን ይክአል ዝብል ኣሎ። ስለምንታይ ከምዚ ዝኸውን? ምኽንያቱ ኸአ ኣብ እምነትና ስቓያት ኢየሱስ ንኹልና ደቂ ሰብ ድሕነትን ምሕረትን ዝምጽኣ እዩ።

ኣብ ሕይወትና ንርእስና ቀጺዕና ክነብር እንተ ኸኣልና እም ብእምነት እንተ ነበርና ብእምነት ንኢየሱስ ንኸተል ኣሎና ማለት እዩ። ኣብ ገለ እዋናት ንክርስትያናዊ ሕይወትና ክነብሮ ክንቃለስ

አሎና። አምላኽ ንኹሉ ዝገነፈና ጸገማት ክንዕወት ኢሉ የሰናድወና። ከም ሓላፍነት ዘለዎም ወለዲ ኣብ ገለ እዋን አምላኽ እውን ይቐጽዓና እዩ። እዚ መቐጸዕቲ ገለ ስቓይ ሓዘን ከውርደልና ይክኣል እንተኸኖ ቦቲ ዝተገነፈና ጸገም መገዲ አምላኽ ኣብ ፍቕሪ ኣብ ርትዒ ኣብ ሰላም ክንምሃር ንኸእል።

ኣብዚ ዘሎናዮ እዋን ምስ አምላኽ ጥቡቕ ርክብ ክህልወና እሞ ጉዳይ ድሕነትና ዋሕስ ክንረኽበሉ ይግብኣና። እምነትና ክነብር እንከሎና ጥራሕ ኢና ክንዕወት እንኸእል። ብግዝያዊ ምቕት ዓለም ተታሊልና ንመገዲ አምላኽ ዘንጊዕና ከይንነብር ምስውዓል የድልየና።

ኣ ሕያዋይ አምላኽ ኣብ ጉዕዞ ሕይወትና ብፍላይ ኣብዛ ዓመት እዚኣ እምነተይ ክሕድስን ከጽንዕን እሞ ከምቲ ንስኻ እትደልዮ ክመርሕ ጸጋኻ ሃበኒ ኢልና ንለምኖ። ፈቃር አምላኽና ቦታ ጸባብ ዓንቀጽ ክንምለሶ እናተጸበየና እዩ እሞ ብዘይ ምውልዋል ኣብ ቤቱ ንእቶ።

ኣባ ንጉሠ ፍሥሓ